
Devaih Kritam Katyayani Stotram

—
—
देवैः कृतं कात्यायनीस्तोत्रम्
—
—

Document Information



Text title : Devaih Kritam Katyayani Stotram

File name : devaiHKRRitaMkAtyAyanIstotram.itx

Category : devii, devI, lakShmInArAyaNIyasaMhitA, stotra

Location : doc_devii

Proofread by : PSA Easwaran

Description/comments : lakShmInArAyaNIyasaMhitA | khaNDa 1 | adhyAya 168/90-108||

Latest update : December 25, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 25, 2025

sanskritdocuments.org



देवैः कृतं कात्यायनीस्तोत्रम्



अथ देवाः स्तुतिं चक्रे समाजे विजये ततः ।
कात्यायनि! नमस्तुभ्यं कौशिकि! ते नमो नमः ॥ ९० ॥
कालिके कालि तेऽजस्रं चामुण्डे ते नमो नमः ।
महामारि नमस्तुभ्यं ते ब्रह्माणि नमो नमः ॥ ९१ ॥
चान्द्रि च वारुणि कुण्डलिनि तुभ्यं नमो नमः ।
त्रिशूलिनि नमस्तुभ्यं कौमारि शक्तिनि! नमः ॥ ९२ ॥
नारसिंहि शिवदूति! वैष्णवि! ते नमो नमः ।
वाराहि चण्डिके चण्डे चर्ममुण्डे च ते नमः ॥ ९३ ॥
रौद्रि सिंहि यमदासि याम्ये देवि च ते नमः ।
ईशानि दिक्प्रपाले ते नैर्ऋतायै च ते नमः ॥ ९४ ॥
ऐन्द्रि च वायवि भद्रे भगवत्यस्तु ते नमः ।
नमोऽस्त्वनन्तरूपे ते नमस्ते राज्यदायिनि! ॥ ९५ ॥
नमस्ते दैत्यदर्पघ्नि नमोऽष्टादशबाहवि ।
नमो नारायणि ब्राह्मि चक्रधारिणि ते नमः ॥ ९६ ॥
नमो वज्रधरे हस्तिध्वजे तेऽस्तु नमो नमः ।
मयूरवाहिनि तेऽस्तु नमस्ते हंसवाहिनि ॥ ९७ ॥
मुण्डमाले नमस्तेऽस्तु सुकेशिनि नमोऽस्तु ते ।
त्रिनेत्रे वरदे देवि नमस्तेऽस्तु प्रसीद च ॥ ९८ ॥
प्रपन्नाऽऽर्तिहरे देवि मातः प्रसीद पाहि च ।
महीरूपे सदाधारे जलरूपे च तृप्तिदे ॥ ९९ ॥
बीजरूपे मोहरूपे मुक्तिरूपे नमोऽस्तु ते ।
विद्यारूपे समस्तस्त्रीस्वरूपे ते नमो नमः ॥ १०० ॥

स्वर्गमोक्षप्रदे देवि नारायणि नमोऽस्तु ते ।
कालरूपे तत्त्वरूपे कार्यकारणरूपिणि ॥ १०१ ॥
त्रिगुणे निर्गुणे देवि महामाये हृदिस्थिते ।
सर्वाऽन्तर्यामिणि देवि नारायणि नमोऽस्तु ते ॥ १०२ ॥
ब्रह्माणि हंसयानस्थे शिवानि वृषभस्थिते ।
वैष्णवि गरुडस्थे ते नारायणि नमोऽस्तु ते ॥ १०३ ॥
मातृरूपे स्तन्ययुक्ते पत्नीरूपे सगर्भिके ।
रतिरूपे जीवशान्ते नारायणि नमोऽस्तु ते ॥ १०४ ॥
युगे युगे महाऽसुरोपद्रवनाशनं कुरु ।
देवानां रक्षणं चैव नारायणि नमोऽस्तु ते ॥ १०५ ॥
शरण्यानां सदा बाधाघातनं कुरु सर्वथा ।
त्रिशूलं सर्वदा भीतेः पातु देवि नमोऽस्तु ते ॥ १०६ ॥
घण्टा पातु च पापेभ्य खड्गः सुखं करोतु च ।
पाशाद्यास्ते सदा पान्तु नश्च देवि नमोऽस्तु ते ॥ १०७ ॥
सृष्टौ सदा त्वया कार्यमेवमेव तु रक्षणम् ।
रक्षणाय सदा देवि प्रसन्नाऽस्तु नमोऽस्तु ते ॥ १०८ ॥
इति श्रीलक्ष्मीनारायणीयसंहितायां प्रथमे कृतयुगसन्ताने १६८-अध्यायान्तर्गतं
देवैः कृतं कात्यायनीस्तोत्रं सम्पूर्णम् ।
लक्ष्मीनारायणीयसंहिता । खण्ड १ । अध्याय १६८/९०-१०८ ॥

lakShmInArAyaNIyasaMhitA . khaNDa 1. adhyAya 168/90-108..

Proofread by PSA Easwaran

—
Devaih Kritam Katyayani Stotram
pdf was typeset on December 25, 2025
—

Please send corrections to sanskrit@cheerful.com

